



Il-Faċċata tal-Knisja tas-Salvatur fiż-Żejtun

Il-Viċi Parroċċa ta' Santa Marija u l-Knisja tas-Salvatur

Kitba ta' Sandro Debono B.A. (Hons.), M.A.
Kuratur Mużew Nazzjonali tal-Arti • Heritage Malta

Tul dawn l-ahhar snin riċerka dettaljata ppublikata fl-okkażjoni tal-festa titolari biddlet u ċċarat l-istorja taż-Żejtun, tal-knisja parrokkjali tiegħu u tal-opri tal-arti li hu mżejjen bihom. Hekk ġara fl-2002 meta ġie diskuss l-kwadru ta' San Girgor fil-knisja parrokkjali l-antika ta' Santa Katarina, fl-2005 meta ġie definit l-awtur tal-vara titolari ta' Santa Katarina u l-istorja tagħha, fl-2006 meta ġie identifikat l-awtur u l-istorja tal-vara tal-Madonna tar-Rużarju u fl-2007 meta ġiet riveduta d-data tal-konsagrazzjoni tal-knisja u diskuss fid-dettall grajjet l-artal maġġur tal-knisja parokkjali. Din id-darba jmiss li nagħtu harsa mill-qrib lejn il-knisja dedikata lil Santa Marija li serviet bhala viċi-parroċċa tul is-seklu sbatax u mill-arkivji nisiltu informazzjoni u konklużjonijiet li qed jidhru hawnhekk għall-ewwel darba.

Il-lok fejn tinsab

Tradizzjoni tgħidilna li l-knisja l-qadima ta' Santa Marija kienet dik li llum tinsab f' misrah Santa Marija f' tarf pjazza mdaqqsqa qrib hafna tal-proprjeta' li l-familja Bonici kienet bniet fiż-Żejtun. Xi whud ma jaqblux ma' dan il-hsieb u filwaqt li jistqarru li ma kienetx dik li llum tinsab f' tarf Misrah Santa Marija jindikaw minflok l-inhawi ta' Bisqallin qrib hafna ta' Triq il-Lvant.¹ Jistqarru wkoll li din il-knisja nqerdet maż-żmien. Jidher ċar li fil-fatt din il-knisja kienet fl-inhawi ta' Bisqallin u dan nsibuh indikat u repetut għal bosta drabi fil-visti pastorali li l-Isqfijiet ta' Malta kienu jagħmlu minn żmien għal żmien fil-parroċċa taż-Żejtun. Kien tabilhaq maqdes importanti li kien jaqdi lin-nies ta' Bisqallin mbegħda mill-knisja parrokkjali l-antika ta' Santa Katarina (San Girgor). Kien f'din il-knisja li l-Isqof Dusina fl-1575 waqqaf il-fratellanza tas-Ssmu. Sagrament u żamm id-dritt li ż-Żwieten jiċċelebraw fiha l-Erbgħa tal-Irmied u Hadd il-Palm.²

L-informazzjoni li tohroġ mill-istess visti pastorali tindika wkoll li l-knisja ta' Santa Marija f' Bisqallin mhix għajr dik li llum hi l-knisja dedikata lit-Trasfigurazzjoni (tas-Salvatur) f' tarf Triq Habel ix-Xgħir. Il-visti pastorali tas-seklu tmintax jiddeskrivu l-knisja tas-Salvatur bhala dik li qabel kienet dedikata lit-Tluġ fis-Sema tal-Madonna (l-Assunzjoni jew Santa Marija) u li qabel kienet sservi ta' viċi-parroċċa, jinżammu s-sagramenti fiha u tiffunzjona minnha l-fratellanza tas-Ssmu. Sagrament. L-ewwel referenzi għal din il-kappella bhala tas-Salvatur iżda magħrufa bhala ta' Santa Marija nsibuhom fil-vista pastorali tal-1709, f'it snin wara li tibda tintuża l-korsija tal-knisja parrokkjali l-ġdida.³ L-istess jergħa jingħad mill-Isqof Alpheran de Bussan fil-vista pastorali tal-1729⁴ u aktar tard f'dik tal-1737,⁵ f'tal-1747⁶ u f'tal-1754 fejn l-Isqof Alpheran jergħa jtenni li f'din il-knisja kienu xi darba jinżammu s-sagramenti⁷. Visti pastorali ta' wara l-1754 wkoll itenu li l-knisja dedikata lil Santa Marija li serviet ta' viċi-parroċċa kienet l-knisja tas-Salvatur.

“l-knisja ta' Santa Marija f' Bisqallin mhix għajr dik li llum hi l-knisja dedikata lit-Trasfigurazzjoni (tas-Salvatur) f' tarf Triq Habel ix-Xgħir”


Harsa mill-qrib lejn il-knisja tas-Salvatur tixhed li l-qalba tagħha hi mibnija fi stil arkitettoniku tas-seklu sittax. Il-korsija tixbah hafna binjiet oħra bħal, ngħidu ahna, l-korsija tal-knisja parrokkjali l-qadima ta' Santa Katarina (San Girgor), Santa Marija ta' Bir Miftuh u knejjes oħra medjevali li nbnaw fl-istess żmien. Il-qafas tal-binja fih seba' arkati prinċipali ġejjin kemmxejn għall-ponta li fuqhom jistrieħ xriek imdaqqs li jagħlaq is-saqaf. Bejn kull arkata għadna naraw id-dukken; spazju fejn in-nies fil-knisja setghu jpoġġu bilqegħda. Il-kor jidher mibni fi stil akar tardiv b'saqaf fit-tond (Ingliz - **barrel vault**) iżda l-knisja għaddiet minn numru ta' tibdiliet. Il-faċċata li naraw illum hi dik mibnija fil-bidu tas-seklu għoxrin filwaqt li l-art saret bil-madum fl-1952.

Il-Knisja ta' Santa Marija lejn Tmiem is-Seklu Sbatax

Id-deskrizzjonijiet tal-knisja viċi-parroċċa ta' Santa Marija tul is-seklu sbatx jagħtuna hjiel ta' knisja funzjonali mghammra b'kollox. Minbarra li kienu jinżammu fiha s-sagrament kienet wkoll mghammra b'fonti tal-magħmudija. Interessanti kif fil-vista tal-1686, f'it snin qabel ma tittiehed d-deċiżjoni aħharija li tinbena knisja parrokkjali ġdida, jissemma kor ġdid li kien għadu kemm inbena a spejjeż tal-Prijur tal-Ordni ta' San Gwann Giovanni Battista Ansidei. ⁸ Kemm fil-vista tal-1686 kif wkoll aktar tard f'dik tal-1699, l-Isqof jiddeskrivi knisja bl-artal prinċipali dedikat lill-Assunzjoni tal-Madonna. ⁹ Iżda jsemmi wkoll artal dedikat lit-Trasfigurazzjoni ta' Kristu (s-Salvatur) kif wkoll kwadru iehor tal-misteru tal-Visitazzjoni tal-Madonna lil Santa Eliżabetta fil-kor tal-knisja li t-tnejn kienu ngabu minn knejjes pprofanati li xi darba kienu fl-inhawi ta' Bisqallin. ¹⁰ Il-fratellanza tas-sagrament stabbilita f'din il-knisja kienet tgawdi wkoll minn numru ta' fundazzjonijiet għal quddies u obbligazzjonijiet oħrajn. Artal iehor li kellha l-knisja kien dak dedikat lill-Marija Immakulata u li kien jinsab fuq il-lemin tal-artal maġġur.

Interessanti r-referenza għall-bini ta' kor ġdid mill-Prijur Ansidei. Fuq dan il-kavallier nafu f'it li xejn għalkemm jidher li twieled f'Perugia (Italja). Hemmhekk, il-kunjom Ansidei hu marbut ma' kappella privata li kellha l-familja fil-knisja ta' San Fiorenzo dei Serviti mżejjna bi kwadru importanti tal-pittur magħruf minn Firenze Raffaello Sanzio. Il-kwadru llum jinsab fin-National Gallery ta' Londra iżda jibqa' magħruf bhala Pala Ansidei. Il-Lapida fuq il-qabar tal-Prijur Ansidei fil-kon-kattidral ta' San Gwann tiddekrivih bhala bniedem ġeneruż mal-fqar, mexxej grat u suldat karitattewoli iżda r-rabta tiegħu maż-Żejtun u l-għaliex ta' dan il-ġest hekk nobbli jibqgħu xi f'it jew wisq misterjużi. ¹¹ Dan il-membri tal-Ordni ta' San Gwann jiddied mal-lista ta' personalitajiet fi hdan l-Ordni li rabtu isimhom maż-Żejtun fosthom il-Gran Kanċillier tal-Ordni Pedro Gonzales de Mendoza li hallas għall-kwadru ta' San Girgor fil-knisja parrokkjali l-Qadima ta' Santa Katarina ¹² u l-kavallier Corrado de Arezzo li kellu r-residenza tiegħu fiż-Żejtun u li kien ta s-suġġetta tiegħu lill-knisja parrokkjali biex tintuża waqt il-vjatku. ¹³


“jissemma kor ġdid li kien għadu kemm inbena a spejjeż tal-Prijur tal-Ordni ta' San Gwann Giovanni Battista Ansidei.”




Il-knisja ta' Santa Marija ta' Bir Miftuh fil-Cudja




Il-knisja tas-Salvatur minn ġewwa kif tidher illum



Il-Knisja dedikata lit-thabbira tal-madonna (Lunzjata) f' Hal Millieri, iż-Zurrieg




Il-kor tal-knisja tas-Salvatur



L-istemma tal-Prijur Giovanni Battista Ansidei kif tidher fuq il-qabar tiegħu fil-kon-kattidral ta' San Gwann



Lapida quddiem l-artal maggur li tfakkar il-mejtin midfunin f'din il-knisja



Lapida li tfakkar il-pavimentar mill-ġdid tal-knisja

Il-Knisja tas-Salvatur maghrufa ahjar bhala ta' Santa Marija tul is-seklu Tmintax


Il-knisja tilfet mhux wisq mill-importanza taghha hekk kif fethet għall-kult il-korsija tal-knisja parrokkjali l-ġdida fl-1707. Hekk kif gara fil-kas ta' knejjes ohrajn, l-obbligi, l-piżijiet u l-opri tal-arti ngarru lejn il-knisja l-ġdida flimkien mal-fratellanzi prinċipali (dik tas-Sagrament u dik tar-Rużarju) li wkoll bdew jitrasferixxu l-operat taghhom lejn il-knisja parrokkjali l-ġdida. ¹⁴

Sal-1709, il-knisja viċi-parroċċa dedikata lill-Assunzjoni tal-Madonna kienet bidlet d-dedikazzjoni taghha u tibda tissejjah bhala l-knisja tas-Salvatur għalkemm tibqa maghrufa bhala ta' Santa Marija. ¹⁵ L-kwadru titolari tal-Assunta jinbidel ma' dak li kien ngab minn knisja pprofanata taht l-istess dedikazzjoni (tas-Salvatur) u l-legat marbut maċ-ċelebrazzjoni tal-festa tas-Salvatur jibqa' amministrat mill-fratellanza tas-Sagrament. ¹⁶ L-Isqof jirreferi għal artal iehor fil-knisja tas-Salvatur dedikat lill-Kuncizzjoni, iżda waqt l-istess vista tal-1709, l-prokuratur ta' dan l-artal Dun Frangisk Cassar, talab li jitrasferih lejn il-kannierja tal-knisja parrokkjali l-ġdida. ¹⁷ It-talba ta' Dun Frangisk ntlagħget, l-artal fil-kannierja nbena u jidher li hu dak li ghadna naraw sa llum. Bosta obbligi ta' quddies li kellha l-knisja kienu diġa ttiehdu lejn il-knisja parrokkjali l-ġdida u l-Isqof jidentifikahom hemmhekk waqt il-vista pastorali tiegħu. ¹⁸ Fil-knisja l-antika ta' Santa Marija issa dedikata lis-Salvatur ma jissemmiex iżjed il-fonti tal-magħmudija, l-ewkaristija fit-tabernaklu u l-kwadru tal-Visitazzjoni li kien jinsab fil-kor mibni f'it għexieren ta' snin qabel mill-Prijur Ansidei. Il-legat marbut ma' dan il-kwadru tal-visitazzjoni jissemma fid-dettall mill-Isqof iżda marbut mal-artal magġur tal-knisja parrokkjali l-ġdida. ¹⁹ Il-festa tat-Tluġh fis-Sema tal-Madonna tibda wkoll tiġi ċelebrata mill-fratellanza tas-Ssmu. Sagrament fil-knisja parrokkjali l-ġdida. ²⁰


Bidla mportanti ssehh fl-1737. Il-knisja kellha sa dak iż-żmien presbiterju mdawwar bil-ballavostri u l-kwadru titolari mdendel fuq artal tal-ġebel bi skanell tal-injam kien għadu dik li ngieb minn knisja pprofanata dedikata lis-Salvatur fl-istess inhawi ta' Bisqallin. Dak in-nhar tal-vista pastorali tal-1737, Matthew Bonavia minn Casale Paqualino (Bisqallin) indahal biex ihallas minn butu kwadru titolari ġdid li jirrapreżenta lit-trasfigurazzjoni ta' Kristu. ²¹ Il-kwadru, li probabbilment huwa dak li ghadna naraw sa llum il-ġurnata bhala titular ta' din il-knisja, jiġi deskrit ferm tajjeb bil-qisien tiegħu u l-Isqof jagħti wkoll l-kunsens tiegħu biex jsir. L-awtur tal-kwadru jibqa' mhux daqstant magħruf iżda nsibu xebh interessanti max-xoghlijiet ta' Ġian Nikola Buhaġiar li f'it aktar tard tqabba ipitter l-arzella tal-kappellun tal-kurċifiss fil-knisja parrokkjali l-ġdida. Il-kwadru hu ispirat mill-kwadru ta' Raffaello Sanzio fil-Vatikan li kien kwadru rappreżentattiv hafna ta' din il-ġrajja.

Il-knisja tibqa tintuża u jibqghu jsiru xi tibdiliet. Artal iehor barra dak titolari jerga jissemma li qieghed fil-knisja fl-1747. ²² Aktar tard jissemma kwadru iehor mill-Isqof Rull fil-Vista Pastorali tal-1759 li

“L-kwadru titolari tal-Assunta jinbidel ma' dak li kien ngab minn knisja pprofanata taht l-istess dedikazzjoni (tas-Salvatur)”



Il-Pala Ansidei (National Gallery, Londra) xogħol Raffaello Sanzio



Il-kwadru titolari tas-Salvatur fil-knisja taz-Żejtun



jirrapreżenta lit-tluġ fis-sema tal-Madonna li aktarx kien fil-kor taht il-kwadru titolari. 23 Madanokollu, ma nsibu l-ebda referenza li l-knisja twaqqgħet biex tinbena mill-ġdid jew li sar xi xogħol konsiderevoli fl-istruttura. Kollox jibqa' jindika li l-korsija hi binja antika li d-dokumentazzjoni turi li ma ntmessitx radikalment tul is-seklu tmintax kif konna nahsbu sa f'tit taż-żmien ilu.

Konkluzjoni

Il-knisja tas-Salvatur hi għaldaqstant knisja ta' importanza li jehtieġilha tkun apprezzata hafna aktar. Hi l-knisja li serviet ta' viċi-parroċċa u li għad għandha elementi arkitettoniċi ta' interess storiku. L-identita' mibdula ma għandha ttelef xejn mill-apprezzament ta' dan il-wirt storiku Żejtuni.

© Sandro Debono 2008

1. J. Abela, The Parish of Żejtun through the Ages, Midsea Books, 2006, 20. "...probably was situated at Bisqallin, today's lower Żejtun. No trace of this church has survived, but in all likelihood it stood in present day levant street."

2. Ara J. Abela, 2006, 21.

3. V(ista) P(astoral), 1709, fol. 345v. "Visitatio Ecclesia Filialis sub Titulo SS. Salvatoris alias Assumptionis B.M.V."

4. V.P., 1729, fol. 561. "...Visitavit Eccliam filialem alias sub titulo Assump.nis B.M.V. modo vero Ssmi Salvatoris..."

5. V.P. 1737, fol. 752. "Visitavit Ecclesiam filialem alias sub titulo Assumptionis B.M.V. modo vero sub titulo Ssmi Salvatoris positam in Casali Pasqualino..."

6. V.P. 1747, fol. 525v. L-Isqof Alpheran jistqarr li qed iżur l-knisja l-antika ta' Santa Marija iżda li fil-fatt ddedikata lis-Salvatur.

7. V.P., 1754, fol. 410. "...quia ante aedificatam nova parochia nova parochia in ea pro comodo populi ab distantiam antiquae parolis egecclesiah Cas. Żejtun conservabatur SS. Eucaristiae sacramentum, sacra olea, et Fons Baptismalis."

8. V.P. 1686, fol. 315v. "parvum chorum de recenti constructum ex pietatis et expensis Illms Domini Prioris Giovanni Battista Ansidei Ordini Hier mi..."

9. V.P. 1699, fol. 156-159.

10. V.P., 1686, fol. 316 - 316v; V.P. 1699, fol. 156-159.

11. L-iskrizzjoni tal-Lapida fuq il-qabar tal-Priur Ansidei tgħid hekk "FRATRIS JOANNIS BAPTISTAE ANSIDEI, PERVSINI PATRICII, QVI, ANXIE DEI GLORIA CVNCTIS ANTEPOSITA, BIS COMENDATARIVS TER FRVGI FILIVS IMÆ MATRI, STRENVÆ PRÆSTITIS OBSEQVIIS, AD BAIVLIVATVM SANCTÆ EYPHEMIÆ DIGNÆ MAGIS QVAM FORTVNATE ASSVMPTVS, HILARE PAVPERIBVS COR, MANVS APERIENS, CONTRA VIM REFLANTEM REMIS PATIENTIÆ, CHARITATE COMITE, GVBERNATE GRATIA, INVIDIÆ FORTVNÆ SCOPVLOS EVASIT, QVISQVIS IS O SAPIENS VRNÆ SPECVLAT(OR) ODOROS IRRORANS CINERES, MANIB(VS) ADDE PRÆCES, TRANSIT A(NNO) D(OMINI) MDC."

12. Ara S. Debono, Kwadru u Graġja: Il-Kwadru tal-Artal ta' San Ġirġor fil-Knisja Parrokkjali l-Antika ta' Santa Katarina, Programm Festa Għaqda Mużikali Beland, 2002.

13. Ara J. Abela, 2006, 117.

14. Hekk ġara, per eżempju fil-kas tal-artal ta' Sant'Andrija li qabel kien jinsab fil-knisja tal-Ispirtu s-Santu u li fl-1709 kien diġa' ġie ttrasferit fil-knisja parrokkjali l-ġdida. Ara V.P. 1709, fol. 373v. "...translatum ab ecclesiam filiali sub titulo Spiritus Sancti..." L-istess ġara bil-kwadru tal-artal tal-madonna tar-Rużarju li kien ittiegħ lejn il-knisja l-ġdida. Ara V.P. 1709, fol. 372v. "...eius icona ab antiquo ecclesia translata..."

15. 1709. 345v. "Visitatio Ecclesia sub titulo SS. Salvatoris alias Assumptionis B.M.V."

16. V.P. 1709, fol. 376

17. V.P., 1709, fol. 376.

18. V.P. 1709, fol. 370. L-Isqof jirreferi għal lista ta' obbligi, legati u piżijiet oħrajn bħala li kienu ġew ttrasferiti mill-knisja parrokkjali l-antika ta' Santa Katarina kif wkoll "...et aliqua in supramemorata Ecclesia filiali sub titulo Assumptionis, B.M.V. posita in Casali Paschalino de tempore..."

19. V.P., 1709, fol. 371.

20. V.P. 1709, fol. 369v. "...V. Confas celebrari facere in hac nova ecclesia festum Assumpnis B.M.V. cum primis vesperis, et Missa cantata quod prim. Celebratur in peta. Ecclesia filiali posita in Casalis Paschalino sub eodem titulo Assumpnis."

21. V.P. 1737, fol. 752. "...Comparavit Matheus Bonavia de Casali Pasqualino et presens sponte se obligavit ere proprio fieri facere novam iconam longitudinis palmarum sex et latitudinis palmarum quatuor..."

22. V.P. 1747, fol. 525v. Deskrizzjoni tal-titlu tal-artal tisemma fil-vista tal-1754. Jidher li l-artal tal-visitazzjoni reġa ngħieb lejn il-knisja ta-Salvatur flimkien mal-piżijiet u l-obbligi li kellu. Ara V.P., 1754, fol. 410-411.

23. V.P. 1759, fol. 467v - 468. ■

"Il-knisja tas-Salvatur hi għaldaqstant knisja ta' importanza li jehtieġilha tkun apprezzata hafna aktar."



Art, Crafts
&
Haberdashery
Supplies

- Craft Courses
- Smart Card Accepted
- Parties for Children including Crafts

173/175/177 Bajada Str., Zabbar ZBR 02, Malta.

Tel./Fax: +356 21691300

e-mail: info@mtsmalta.com

www.mtsmalta.com